

LAPSI U L-BANDLI

ANGELO DOUGALL

Wiehed jista' jikteb u jghid hafna dwar il-Bandla ta' Lapsi u l-folklor tagħha fil-gzejjer tagħna. Hija haġa ta' l-iskantament li ftit inkiteb dwar is-sinifikat tagħha, għax donnu li dana ntilef matul iż-żminijiet. Li studjużi tal-folklor u tal-antropologija donnhom li ftit setgħu jiktbu fuq il-bandla u dwar is-sinifikat tagħha. Biex natu eżempju, il-folklorista Ċensu Busuttil (1859-1922), fil-ktejjeb siewi tiegħu "*Holiday Customs In Malta*" (1894), kiteb li l-bandla ta' Lapsi tintrama' "għax hekk kienu jagħmlu missirijietna..."

Dwar il-bidu tagħha u kif dahlet drawwa, ftit li xejn li jista' jinghad, imma din id-drawwa tal-bandla haduha magħhom emigranti ta' Detroit, Michigan, fil-U.S.A. Għalhekk tiskanta kif il-folklor Malti wkoll emigra mal-emigranti, u għall-Jum Lapsi tintrama' l-bandla mill-hafna familji Maltin. Ghalkemm il-bandli huma komuni fiċ-*Children's Parks* u tarahom ukoll fil-ġonna tad-djar; imma għal Lapsi donnu li jkun hemm aktar entużjażmu madwar il-bandli! Dik hi d-drawwa, u dak hu l-folklor!

Ser nikteb dwar osservazzjonijiet tiegħi meta kont ngħix hemm u kont midhla tan-Namru Station ta' Detroit fis-snin sebghin. Karmnu Xuereb, in-Namru, kellu bandla armata fil-ġnien tiegħu ta' wara, li jagħti għall-isqaq, (il-backlane). Din kienet ma' zokk ta' siġra kbira tal-fraxxnu li kienet niexfa, madankollu b'saħħitha bizzejjed biex magħha jkun hemm bandla, u mal-hbula kien hemm *tyre* kbir qadim. U erhilhom kbar u zghar, kulmin kien jiġi għand in-Namru, din l-imbierka bandla tkun tentazzjoni sabiex wiehed jitbandal xi tixjiriet biha. Meta nitkellmu fuq din is-siġra niexfa tal-fraxxnu, ngħidu wkoll li kienet tqanqal kurzita' kbira, għax in-Namru kien jiżra' l-qagħra twil li kienu jibgħatulu z-zerriegħa tagħha minn Ghawdex, u x-xitel kien jixxeblek mas-siġra; trid tara l-qagħra twil imdendel maz-zkuk tas-siġra biex temmen 'l ghajnejk!



Il-bandla ta' Lapsi minn tpingija ta' Guido Lanfranco 1975

Kien il-Ħadd u Jum Lapsi, u dak in-nhar, meta konna miġburin hemm id-diskors waqa' fuq Lapsi f'Malta, u l-bandli li kienu jintramaw. Id-diskors bħaċ-ċirasa, kulhadd jghid xi haġa, x'jiftakar dwar il-bandla ta' Lapsi. Xi whud li kienu bdiewa, qalu li kienu jarmaw il-bandla ma' zokk ohxon ta' xi sigra tal-ħarrub. Iehor qal li nannuh kien jarma l-bandla mat-traversa tal-bieb tal-bitha. Niftakar li jien għidtilhom li ġie li rajt xi bandla armata f'xi sqaq ġo Bormla; il-ħbula tagħha marbutin minn ħajt għall-ħajt bi grampuni u holoq tal-ħadid. Nahseb li l-bandla kienet tintrama' minn sena għall-sena; u tara ċorma tfal jitbandlu ferrieħa f'dak id-djuq ta' li sqaq! Ommi kienet tarmalna bandla mat-traversa tal-bieb tal-bitha, u hija kienet titbandal l-ewwel waħda forsi sabiex turina li l-bandla hija soda bizzejjed u forsi wkoll din kienet id-drawwa (tradizzjoni jew ritwal); konna nitbandlu tlieta fuq daqsxejn ta' tavla, u nitbandlu minn filġhodu sa' filġhaxija. Ġie li t-tavla kienet titnehħa sabiex jitqieghed kuxxinett mal-habel, u jitbandal xi hadd waħdu.

U b'dan id-diskors ġiet l-idea ta' ghanja fuq Il-Bandla! Fil-folklor hemm daqsxejn ta' taqbila:

"Ommi ghamlitli bandla'
Ghamlithieli fuq il-bejt,
Ma' kellix min ibandalni,
Tela' l-moċċu għar-rkubbtejh!"

Qal in-Namru: "Kemmm ma ddoqqlix din ta' *"tela' l-moċċu għar-rkubbtejh!"* Tghid mghandniex il-hila naghmlu xi haġa ahjar ahna?"

Dak in-nhar ma kienx hemm inqas nies ghandu mis-soltu, anzi aktar. Kien hemm Salvu Vella l-Puwta u t-tliet uliedu bil-kitarri; kien hemm erba' għannejja gwappi ukoll: Karmnu Xuereb in-Namru, huħ Leli, Indri Farrugia l-Marameww (tal-Mosta), u nzertat li kienet hemm ukoll Nina Pace ta' Hal-Qormi, li f'dik il-belt ta' Detroit kienet magħrufa b'kunjomha bhala *Pejs*, (bl-Amerikan). Ftehemu li s-sugġett ikun *Il-Bandla* u l-għanja tkun mingħajr kadenza. Kif għidt, kienu erba' għannejja gwappi!

L-għanja għartha minn fuq *tape*, u l-għanjiet għannewhom dawn l-għannejja:
Karmnu: 1, 5, 9, 13, 17, 18; Indri: 2, 6, 10, 14; Nina: 3, 7, 11, 15; Leli: 4, 8, 12, 16.

IL-BANDLA

Għanja ta' Jum Lapsi, Namru Station Detroit, 1970.

- | | |
|--|---|
| 1. Ommi ghamlitli bandla,
Ghamlithieli fuq il-bejt,
Waqajt waqa' u hassejt rasi
Qegħda ddurli dawramejt! | 3. Hanini, ejja nitbandlu!
Fittex ejja u titlajjax;
Meta nkun nitbandal mieghek,
Fuq il-bandla ma nibzax. |
| 2. Għandna bandla gol-gardina,
Xi pjaċir, ejja u arana,
Il-ġirien ismagħhom jghannu
U lkoll ġew jitbandlu magħna. | 4. Darba kont qiegħed nitbandal
Waqajt waqa' u ġejt għal dahari,
Qbadt nistordi billi ġrali,
U kollox rajt idur madwari! |

5. Ejja maghna fuq il-bandla,
Fuqha thossok qed ittir;
Wahda 'l fuq, u l-ohra l-isfel,
Tara kemm tiehu pjačir!

6. Ferhanin konna nitbandlu,
Kellha tkun tassew ghalina,
Fl-art ilkoll waqajna f'daqqa
Meta l-bandla nqatghet bina!

7. Hanini la ddumx ma tiġi,
Ha' nitbandlu t-tnejn bil-hleww;
Oqghod hdejja u tbandal mieghi,
Fuqha t-tnejn ninzlu u ngholew!

8. Ommi ghamlitli bandla
Ma' zokk ohxon ta' harruba,
Xi pjačir nitbandal fuqha
U mieghi kelli lill-mahbuba.

9. X'hin niftakar f'dik il-bandla
Ta' tfuliti, o xi zmien!
Il-pjačir li konna niehdu,
U nitbandlu tfal flimkien.

10. In-nanna thajret titbandal,
Qeghda tghanni mat-tbandila,
Tghanni l-ghana tal-imhabba
Illi n-nannu kien jghannilha.

11. Hanini oqghod bandalni,
Hekk dal-jum irrid nghaddih,
Ghannili xi ghanja helwa
Tal-imhabba u kliem sabih.

12. Sibna bandla lesta ghalina
Meta morna għand iz-zija,
U l-kelb tela' u tbandal maghna
Waqt li għamel frattarija.

13. Bhalha l-hajja, hekk hi l-bandla,
Fiha nzul u fiha tlugh,
Daqqa tghum u daqqa toghdos,
Daqqa ferh u daqqa dmugh.

14. Ejja u oqghod tbandal maghna,
Ejja fis, toghqodx titlajja,
Illum fuq u l-ghada l-isfel,
Hekk tatina din il-hajja!

15. Hanini ejja nitbandlu
Fuq il-bandla int u jien,
U noholmu holm ta' mhabba
X'hin nitbandlu t-tnejn flimkien.

16. In-nannu ramalna bandla,
Ramahielna gol-gardina,
Il-jum kollu baqa' maghna
U jbandalna, u jghollina.

17. Flimkien ngħaddu l-Jum ta' Lapsi,

Fuq il-bandla lkoll henjin,

Bit-tbandil il-fuq u l-isfel

Hekk illum inqattghu l-hin;

18. Meta jerga jasal Lapsi

Narmaw bandla u ejja arana!

Ferhanin nitbandlu u ngħannu

U kulhadd jitbandal magħna.

KARMNU XUEREB IN-NAMRU

(Apprezzament ta' Angelo Dougall)



Għannej magħruf, miet fl-Isptar Ġenerali, ġol belt Victoriafis-17 ta' Marzu 1997; kellu 86 sena. Jinsab midfun fiċ-Ċimiterju tal-Qala, Ghawdex, raħal twelidu. Dawn l-aħhar erba' snin kien irritat ġol Qala, ma' qrabatu, wara li kien qatta' l-biċċa kbira ta' hajtu ġo l-Amerka, f'Detroit, Michigan. Kien mar hemm bhala emigrant għal nofs is-snin tletin.

Fuq dan l-għannej dehru artikoli fil-*The Times* tas-16 ta' April, 1997, u fit-*Torċa* tas-27 ta' April, 1997. Kienet dehret kitba fuq in-Namru fit-*Torċa* (Magazzin) tat-2 ta' Marzu, 1997, u minn żmien għal żmien kienu dehru fl-*Imnara* kummenti dwar xi attivita' folkloristika tiegħu. Karmnu Xuereb ħabb hafna lil Art Twelidu, ħabb l-ilsien Malti, u l-ghana Malti, li għal dan kien magħruf hafna. Nitolbu għal ruħu.